



MALTA

**QORTI CIVILI
PRIM' AWLA**

**ONOR. IMHALLEF
RAYMOND C. PACE**

Seduta tas-27 ta' Mejju, 2003

Citazzjoni Numru. 1056/2000/1

Mustapha Miftah

vs

Claudia Camilleri

Il-Qorti,

I. PRELIMINARI.

Rat ic-citazzjoni attrici a fol. 1 fejn gie premiss:-

Illi l-attur izzewweg lill-konvenuta fit-2 ta' Mejju 1996, kif jirrizulta mic-Certifikat taz-Zwieg hawn anness u mmarkat bhala Dok. "A";

Illi l-kunsens tal-partijiet ghal dan iz-zwieg kien vizzjat b'difett serju ta' diskrezzjoni ta' gudizzju fuq il-hajja mizzewga u/jew fuq id-drittijiet u d-dmirijiet essenzjali tieghu;

Kopja Informali ta' Sentenza

Illi l-partijiet rabtu l-kunsens taghhom ghall-kundizzjoni li tirreferi ghall-futur;

U illi l-kunsens tal-partijiet ghal dan iz-zwieg kien vizzjat peress li kien inkiseb bl-eskluzjoni pozittiva taz-zwieg innifsu, jew ta' xi wiehed jew aktar mill-elementi essenzjali tal-hajja mizzewga;

U illi ghalhekk, l-imsemmi zwieg huwa null u bla effett ghat-termini tal-artikolu 19 (1) (g) u/jew (d) u/jew (f) tal-Att XXXVII tal-1975 li Jirregola z-Zwigijiet.

Illi l-istess attur talab lil din l-Onorabbli Qorti sabiex:-

1. Tiddikjara u tiddeciedi illi z-zwieg ikkuntrattat bejn l-attur u l-konvenuta huwa null u bla effett fil-Ligi.

L-ispejjez kontra l-konvenuta li hija ngunta sabiex tidher ghas-subizzjoni.

Rat id-dikjarazzjoni attrici a fol. 3 tal-process;

Rat il-lista ta' xhieda u d-dokumenti esebiti a fol. 4 u 5 tal-process;

Rat il-verbal tas-6 ta' Frar 2001.

Rat in-nota tas-16 ta' Marzu 2001 tal-konvenuta Claudia Camilleri li permezz taghha tat ruhha b'notifikata bic-citazzjoni u bl-avviz tas-smiegh tal-kawza.

Rat il-verbali tat-13 ta' Gunju 2001; tat-18 ta' Settembru 2001; tas-7 ta' Dicembru 2001; tal-31 ta' Jannar 2002 fejn il-kawza giet differita biex tkompli tinstema' minn din il-Qorti kif prezentament presjeduta mill-Onor. Imhalled Raymond C. Pace; u tas-16 t'April 2002 fejn inghata digriet affidavit tal-partijiet b'terminu ta' tletin (30) jum kull wiehed.

Rat in-nota tal-konvenuta tal-24 t'April 2002 fejn permezz taghha pprezentat l-affidavits taghha u ta' Rona Flores.

Kopja Informali ta' Sentenza

Rat in-nota ta' l-attur tal-10 ta' Mejju 2002 fejn permezz taghha esebixxa l-affidavit tieghu stess u ta' Yousef Miftah.

Rat il-verbal tas-26 ta' Gunju 2002.

Rat in-nota tal-konvenuta tal-15 ta' Lulju 2002 li permezz taghha tat ruhha b'notifikata bl-affidavits ipprezentati.

Rat il-verbali tat-12 ta' Dicembru 2002 fejn fuq talba ta' Dr. Frank Cassar ghall-attur il-kawza giet differita ghas-sentenza ghas-27 ta' Mejju 2003.

Rat li minkejja li tat ruhha b'notifikata bic-citazzjoni attrici u bl-avviz tas-smiegh tal-kawza, il-konvenuta baqghet ma pprezentat l-ebda nota t'eccezzjonijiet u ghalhekk baqghet kontumaci.

Rat id-dokumenti esebiti.

Rat l-atti kollha l-ohra tal-kawza.

II. KONSIDERAZZJONIJIET.

(a) KAWZA ODJERNA.

Illi fic-citazzjoni, l-attur talab li z-zwieg tieghu mal-konvenuta ccelebrat fit-2 ta' Mejju 1996 jigi dikjarat null u bla effett *ai termini* tas-**sub-incizi (d), (f) u (g) tal-artikolu 19 (1) tal-Kap. 255.**

Illi qabel xejn il-Qorti tosserva li minkejja li l-konvenuta hija kontumaci xorta wahda din il-Qorti hi obbligata li tezamina l-provi sabiex tara jekk dak allegat mill-attur jirrizultax pruvat sal-grad rikjest mill-ligi. Iz-zwieg hu istituzzjoni ferm importanti ghall-istabbilita` socjali; zwieg debitament registrat skond id-dispozizzjonijiet relattivi tal-**Kodici Civili** hu prezunt validu sakemm ma jigix pruvat il-kuntrarju; u anke li kieku hawn *si tratta* ta' ammissjoni ghal kollox u bla ebda kundizzjoni tat-talba attrici (**Art. 158 (2) Kap 12**) din il-Qorti ma tkunx ezonerata f'kaz ta' kawza ghall-

annullament taz-zwieg milli tisma' l-provi sabiex tassigura ruhha li hemm bazi legali ghall-annullament mitlub (“**Carmel sive Charles Camilleri vs Teresa Camilleri**” – P.A. (VDG) - 3 ta' Ottubru 1995 -Cit. Nru. 1264/94).

(b) LIGI APPLIKABBLI GHALL-KAZ DE QUO.

Illi jidher li l-attur ibbaza t-talba tieghu abbazi ta' l-**artikolu 19 (1) (d), (f) u (g) tal-Kap. 255 tal-Ligijiet ta' Malta**. Illi dawn l-artikoli jinqraw hekk kif gej:-

“Artikolu 19(1) B'zieda mal-kazijiet fejn zwieg ikun null skond xi dispozizzjoni ohra ta' dan l-Att, iz-zwieg ikun null:-

(d) jekk il-kunsens ta' xi wahda mill-partijiet ikun vizzjat b' difett serju ta' diskrezzjoni ta' gudizzju fuq il-hajja mizzewga, jew fuq id-drittijiet u d-dmirijiet essenzjali taghha, jew b'anomalija psikologika serja li taghmilha mpossibbli ghal dik il-parti li taqdi l-obbligazzjonijiet essenzjali taz-zwieg;

(f) jekk il-kunsens ta' xi wahda mill-partijiet ikun nkiseb bl-eskluzjoni pozittiva taz-zwieg innifsu, jew ta' xi wiehed jew aktar mill-elementi essenzjali tal-hajja mizzewga, jew tad-dritt ghall-att taz-zwieg;

(g) jekk xi wahda mill-partijiet torbot il-kunsens taghha ma' kundizzjoni li tirreferi ghall-futur.”

Illi din il-Qorti sejra tghaddi biex tezamina n-nullita` taz-zwieg o meno taht dawn it-tliet sub-incizi separatament, u fl-ewwel lok, taht l-**artikolu 19(1)(d) tal-Kap. 255**.

Illi ghar-rigward ta' l-**artikolu 19(1)(d)** mill-provi prodotti jirrizulta li l-kontendenti, speċjalment il-konvenuta, qabel ma zzewgu ma kkunsidrawx bis-serjeta' l-valuri u l-principji tal-hajja mizzewga. Inghad illi l-kuncett ta' diskrezzjoni ta' gudizzju “*supposes not only maturity of intellect but also a maturity of the will, that is an ability to take decisions responsibly. A person must possess a*

critical faculty and internal freedom of choice in order to contract validly."

Illi kwindi hi necessarja l-maturita' li tippermetti persuna li tevalwa d-drittijiet u obbligi li ggib maghha l-hajja mizzewga. Illi bla ebda dubju ghalkemm il-komportament tal-attur u l-konvenuta juri ammont kbir t'immaturita' u li effettivament ma kellhomx idea ta' x'kienet tikkomporta l-hajja mizzewga. Illi b'hekk issir referenza ghas-sentenza ta' din l-istess Qorti fl-ismijiet "**Anthony Gallo vs Dr Anthony Cutajar et**" (Cit.Nru: 1962/99/RCP – 28 ta' Mejju 2002) u ghall-principji hemm enuncjati u tasal ghall-konkluzjoni li l-kunsens tal-partijiet kien vizzjat *ai termini* ta' l-**artikolu 19(1) (d)**.

Illi rigward l-**artikolu 19 (1) (f)** dan jikkonsidra kemm is-simulazzjoni totali ("*colorem habens, substantiam vero nullam*") kif ukoll dak parzjali (*colorem habens, substantiam vero alteram*) tal-kunsens.

Illi rigward it-tifsira tal-frasi "*eskluzjoni pozittiva taz-zwieg innifsu*", jew kif maghruf ukoll bhala simulazzjoni totali, il-Qorti fil-kawza "**Bonnici vs Bonnici**" (P.A. 30 ta' Lulju 1982) qalet illi biex ikun hemm simulazzjoni totali jrid jigi ppruvat il-'*finis operis*' taz-zwieg gie effettivament eskluż mill-vera rieda ta' parti jew ohra, ghalkemm formalment tkun sehhet ic-celebrazzjoni taz-zwieg.

Illi fis-sentenza "**Cali vs Dr. Albert S. Grech nomine**". (P.A. 22 ta' Gunju 1988) il-Qorti qalet illi jekk tmur ghacerimonja tat-tieg u nternament tissostitwixxi l-ideat tieghek fuq x'inhu zwieg jew inkella xort'ohra teskludi l-veru kuncett taz-zwieg, hi forma ta' simulazzjoni totali. Fid-decizjoni "**Galea vs Walshi**" (P.A. 30 ta' Marzu 1995) il-Qorti spjegat simulazzjoni bhala "*meta l-atti, gesti jew kliem esterni ma jikkorrispondux ghall-kunsens intern li jkun inghata*". Illi fis-sentenza "**Muscat vs Borg Grech**" (P.A. 14 ta' Awissu 1995) il-Qorti spjegat il-kuncett ta' simulazzjoni b'dawn il-kliem:-

"Ghalhekk min esternament ikun wera li qed jaghti l-kunsens matrimonjali izda jkun internament u b'att pozittiv

Kopja Informali ta' Sentenza

tal-volonta' tieghu qed jichad il-kunsens ghal dak iz-zwieg ikun qed jissimula l-kunsens tieghu".

Illi kif gie nsenjat fid-decizjoni fi-ismijiet "**Francesco Teuma vs Luigi Camilleri et**", (K. 1 ta' Ottubru 1884 - Vol. X p.912):-

"a poter dedursi la invalidita dell'atto e' necessario che risulti chiaro, che cio' che si contrattava non era la yenta, ma una simulazione, cioe' 'fictio seu ostensio falsi pro vero'.

Illi in fatti meta wiehed jitkellem dwar l-eskluzjoni taz-zwieg jew wiehed mill-elementi essenzjali tieghu, wiehed irid jifli jekk il-kontendenti jew wiehed minnhom, allavolja hu kapaci jaghti l-kunsens validu taz-zwieg, pero` bl-att tieghu qabel u fil-hajja mizzewga, jew bl-ommissjoni tieghu, eskluda *a priori* certu obbligi essenzjali tal-hajja mizzewga, cjoe`, issimula l-kunsens tieghu totalment fejn eskluda *a priori* z-zwieg, jew inkella fejn filwaqt il-kunsens hu jew hi eskcludew xi wahda jew aktar mill-elementi tal-hajja mizzewga, u cjoe` saret simulazzjoni parzjali.

Illi *inoltre* fis-sentenza "**Theresa Taguri nee` Spiteri vs Av.Christopher Cilia et noe**" (Cit. Nru: 3130/96/NA – 10/11/99) gie ritenut illi :-

"Fl-interpretazzjoni ta' dan is-sub-inciz gie ritenut mill-Qrati taghna illi l-eskluzjoni pozittiva ma kellhiex necessarjament tirrizulta biss minn xi haga espressa direttament izda setghet tigi espressa bl-imgieba ta' xi parti fil-perjodu mmedjatament qabel u wara li jkun inkiseb l-istess kunsens".

Illi fl-ahharnett l-attur isostni li l-kunsens tal-partijiet kien vizzjat *ai termini* ta' l-**artikolu 19(1)(g)**, pero` din il-Qorti, stante dak deciz, ma jidhirlix li ghandha tidhol f'ezami tal-istess, peress li dan ikun biss process akkademiku, ghaliex in-nullita' taz-zwieg gja' giet dikjarata.

Illi konsegwentement irrizulta illi fil-mument taz-zwieg il-kunsens tal-partijiet kien wiehed invalidu abbazi tas-**sub-**

artikoli (d) u (f), tal-artikolu 19 tal-Kap 255 u ghalhekk dan iz-zwieg qed jigi ddikjarat null ghar-ragunijiet imputabbli liz-zewg partijiet.

(c) APPREZZAMENT TAL-PROVI.

Illi mill-provi prodotti li dwarhom hemm qbil bejn il-partijiet jirrizulta li l-kontendenti kienu jiffrekwentaw lil xulxin bhala hbieb u wara xi xhur li huma kienu jafu lil xuxlin inqalghet problema fis-sens li ma kienx possibbli ghall-attur li jibqa' jghix hawn Malta peress li ma kenitx ha tigi mgemma l-*visa* tieghu. Illi fuq suggeriment ta' hu l-attur Joussef, il-partijiet habta u sabta ddecidew li jizzewgu civilment bl-iskop uniku li l-attur ikun jista' jakkwista d-dritt li jkun jista' jghix hawn Malta. Fil-fatt hekk gara u fit-2 ta' Mejju 1996 sar l-istess zwieg li bih lanqas kienu nformati l-genituri tal-konvenuta u lanqas bdew jghixu flimkien.

Illi ghalkemm jidher li l-partijiet baqghu jiffrekwentaw lil xuxlin bhala tfajla u guvni, huma qatt ma ghexu hajja mizzewga flimkien u *di piu`* minhabba li jidher car li dan kien zwieg ta' konvenjenza biss huma ftehm u li jekk ikollhom xi relazzjonijiet intimi huma ma kellhomx ikollhom tfal.

Illi fil-fatt il-partijiet isseparaw formalment permezz ta' kuntratt datat 3 ta' Frar 2000 u l-konvenuta illum ghandha relazzjoni ma' ragel iehor filwaqt li l-attur baqa' jghix hajtu, u ghalhekk jidher car li dan kien zwieg ta' l-isem biss u simulat bla ma hadd minnhom qatt haseb dwar id-dmirijiet u d-drittijiet essenzjali taz-zwieg u fil-kaz tal-prokreezzjoni ta' l-ulied tali element gie wkoll eskluż ghal kollox mill-partijiet, b'dan li jikkonkorru l-elementi kollha necessarji sabiex tali zwieg jigi dikjarat null *ai termini* tal-**artikolu 19 (1) (d) (f) tal-Kap 255 tal-Ligijiet ta' Malta** ghar-ragunijiet imputabbli liz-zewg partijiet.

Illi dan kollu jirrizulta mill-affidavits tal-kontendenti u korroborati mix-xhieda ta' Rona Flores u ta' Joussef Miftah permezz ta' l-affidavits taghom prezentati fl-atti tal-kawza.

III. KONKLUZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi filwaqt fil-kontumacija tal-konvenuta **tilqa' t-talba attrici** b'dan illi:-

1. Tiddikjara u tiddeciedi illi z-zwieg ikkuntrattat bejn l-attur u l-konvenuta tat-2 ta' Mejju 1996 huwa null u bla effett fil-Ligi skond id-dispozizzjonijiet tal-**artikolu 19 (1) (d) (f) tal-Kap 255 tal-Ligijiet ta' Malta.**

L-ispejjez jinqasmu bin-nofs bejn iz-zewg partijiet.

Moqrija.

-----TMIEM-----